

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 76)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 76)

uddhavadūtyavarṇanam

gatvā sāndīpanimatha catuṣṣaṣṭimātrairahobhiḥ
sarvajñastvaṃ saha musalinā sarvavidyā grhītvā |
putraṃ naṣṭaṃ yamanilayanādāhṛtaṃ dakṣiṇārthaṃ
datvā tasmai nijapuramagā nādayan pāñcajanyaṃ ॥ 1 ॥

smṛtvā smṛtvā paśupasudṛśaḥ premabhārapraṇunnāḥ
kāruṇyena tvamapi vivaśaḥ prāhiṇoruddhavaṃ tam |
kiñcāmuṣmai paramasuhṛde bhaktavaryāya tāsāṃ
bhaktyudrekaṃ sakalabhuvane durlabhaṃ darśayiṣyan ॥ 2 ॥

tvanmāhātmyaprathimapiśunaṃ gokulaṃ prāpya sāyaṃ
tvadvārtābhirbahu sa ramayāmāsa nandaṃ yaśodām |
prātardṛṣṭvā maṇimayarathaṃ śaṅkitāḥ pañkajākṣyaḥ
śrutvā prāptaṃ bhavadanucaraṃ tyaktakāryāḥ samīyuh ॥ 3 ॥

dṛṣṭvā cainaṃ tvadupamalasadveṣabhūṣābhirāmaṃ
smṛtvā smṛtvā tava vilasitānyuccakaistāni tāni |
ruddhālāpāḥ kathamapi punargadgadāṃ vācamūcuḥ
saujanyaḍīn nijaparabhidāmapyalaṃ vismarantyaḥ ॥ 4 ॥

śrīman kiṃ tvam pitṛjanakṛte preṣito nirdayena
kvāsau kānto nagarasudṛśāṃ hā hare nātha pāyāḥ |
āśleṣāṇāmamṛtavapuṣo hanta te cumbanānā-
munmādānāṃ kuhakavacasāṃ vismaret kānta kā vā ॥ 5 ॥

rāsakrīḍālulitalalitaṃ viślathatkeśapāśaṃ
 mandodbhinnaśramajalakaṇaṃ lobhanīyaṃ tvadaṅgaṃ |
 kāruṇyābdhe sakṛdapi samāliṅgitaṃ darśayeti
 premonmādādbhuvanamadana tvatpriyāstvāṃ vilepuḥ || 6 ||

evamprāyairvivaśavacanairākulā gopikāstā-
 stvatsandeshaiḥ prakṛtimanayat so'tha vijñānagarbhaiḥ |
 bhūyastābhiruditamatibhistvanmayībhirvadhūbhi-
 stattadvārtāsarasamanayat kānicidvāsarāṇi || 7 ||

tvatprodgānaiḥ sahitamaniśaṃ sarvato gehakṛtyaṃ
 tvadvārtaiva prasarati mithaḥ saiva cotsvāpalāpāḥ |
 ceṣṭāḥ prāyastvadanukṛtayastvanmayaṃ sarvamevaṃ
 dr̥ṣṭvā tatra vyamuhadadhikaṃ vismayādudhdhavo'yam || 8 ||

rādhāyā me priyatamamidaṃ matpriyaivaṃ bravīti
 tvaṃ kiṃ maunaṃ kalayasi sakhe mānini matpriyeva |
 ityādyeva pravadati sakhi tvatpriyo nirjane mā-
 mitthaṃvādairaramayadayaṃ tvatpriyāmutpalākṣim || 9 ||

eṣyāmi drāganupagamaṃ kevalaṃ kāryabhārā-
 dviśleṣe'pi smaraṇadṛḍhatāsambhavānmāstu khedaḥ |
 brahmānande milati nacirāt saṅgamo vā viyoga-
 stulyo vaḥ syāditi tava girā so'karonnirvyathāstāḥ || 10 ||

evaṃ bhaktiḥ sakalabhuvane nekṣitā na śrutā vā
 kiṃ śāstraughaiḥ kimiha tapasā gopikābhyo namo'stu |
 ityānandākulamupagataṃ gokulādudhdhavaṃ taṃ
 dr̥ṣṭvā hr̥ṣṭo gurupurapate pāhi māmāmayaughāt || 11 ||
